

## Банктар аралык кредиттик ресурстар рыногу (2018-жылдын март айы)

Кароого алынып жаткан мезгил ичинде банк тутумунун үстөк ликвиддүүлүгүнүн орточо күндүк деңгээли арылтуу операцияларынан кийин 872,9 млн сомду (ай ичинде +25,5 пайыз) түзгөн. Банктар аралык ички кредит рыногунда репо шартында келишилген бүтүмдөрдүн көлөмү 4,3 млрд сомду (+36,7 пайызды) түзүү менен отчеттук мезгилде өсүү тенденциясын уланткан. Кароого алынып жаткан мезгил ичинде ички банктар аралык кредиттик ресурстар рыногунда улуттук жана чет өлкө валюталарында стандарттык бүтүмдөр келишилген эмес.

Улуттук банк тарабынан “овернайт” шартында сунушталган кредиттердин жалпы көлөмү 4,1 млрд сомду түзүү менен 5,6 пайызга азайган. Ушуну менен катар эле, коммерциялык банктар борбордук банкта “овернайт” шартында депозиттерге өткөн айга караганда 20,2 пайызга аз, 84,3 млрд сомго чейинки суммада каражат жайгаштырган. Кароого алынып жаткан мезгил ичинде Улуттук банк банктарды кайра каржылоо максатында “Айыл чарбасын каржылоо - б” долбоорунда катышкандар үчүн кредиттик аукцион өткөргөн, мында канааттандырылган кредиттердин жалпы көлөмү 1,5 млрд сомду түзгөн.

Отчеттук мезгил ичинде банктар-резидент эместер менен чет өлкө валютасында келишилген кредиттик бүтүмдөрдүн көлөмүнүн 16,6 млрд сом эквивалентине чейин (+21,0 пайыз) өсүшү катталган. Банктар-резидент эместер менен ишке ашырылган кредиттик операциялар боюнча орточо салмактанып алынган пайыздык чен 1,6 пайызды (ай ичинде +0,02 п.п.) түзгөн.

**1-график. Ички банктар аралык кредит рыногунда операциялар көлөмүнүн жана пайыздык чендердин динамикасы**



